

WERREJ

Bir-reqqa: Il-lingwa miktuba	1
• Il-Passiv: ejjew ma nkunux passivi!	1
• Bil-Kelma t-Tajba	2
Kelma b'kelma: It-terminoloġija	3
• Retail/Wholesale	3
• Is-sustanzi kimiċi x'se nagħmlu dwarhom?	5
• Il-Lvant tal-Mediterran jew il-Mediterran tal-Lvant?	7
Mill-ghatba 'l barra: Aspetti oħra	9
• Harsa lejn il-lingwa Maltija – <i>L-International Programme in Maltese Linguistics (2010)</i>	9
• Analizi ta' testi tradotti	9
• L-iċken tnejn	10
Tisliba kriptika	12

Bi pjaċir qed inwasslulkom it-tielet harġa ta' l-aċċent. Se ssibu artikli dwar aspetti lingwistiċi u terminoloġiċi, kif ukoll tliet rapporti ta' attivitajiet marbuta ma' lsienna u l-użu tiegħu fit-taħdit u fil-kitba.

Meta niftakru li sa disghin sena ilu l-Malti kien għad ma kellux alfabett standard, bilfors nagħrfu kemm imxejna 'l quddiem fil-promozzjoni tal-kitba bil-Malti u l-istudju lingwistiku.

B'dan il-bulettin nittamaw li qed jirnexxilna nagħtu sehemna biex fil-limiti tagħna nippartecipaw fl-iżvilupp ta' din il-lingwa li ngħożzu.

Il-Bord Editorjali

BIR-REQQA

Il-lingwa miktuba

Il-Passiv: ejjew ma nkunux passivi!

Louise Vella

Meta l-kelliem irid jagħti prominenza lill-**aġent** (dak li jikkawża s-sitwazzjoni) aktarx juża sentenza **attiva**, imma biex jagħti prominenza lill-**pazjent** (dak li 'jsofri' l-effett), aktarx juża l-**passiv**. Fil-każijiet fejn fis-sentenza fl-ilsien originali għandna l-*by phrase* — l-indikazzjoni ta' minn min qed issir l-azzjoni — ninnutaw li, kuntrarju għal dak li spiss niltaqgħu miegħu fid-dokumenti originali bl-Ingliż jew bil-Franċiż, fil-Malti l-attiv jesprimi lingwaġġ hafna aktar naturali. Ejjew niehdu sentenza bil-*by phrase* fil-passiv, u mbagħad nesprimu l-istess tifsira tagħha fil-forma attiva:

EN (forma passiva): **The list was submitted by the Member State in 2004.**

MT (forma passiva): **Il-lista tressqet mill-Istat Membru fl-2004.**

MT (forma attiva): **L-Istat Membru ressaq il-lista fl-2004.**

Madankollu, biex nesprimu l-aġent b'Malti mexxej (jiġifieri mhux il-Malti mqanzaħ jew sfurzat artifiċjalment) nużaw fil-fatt kostruzzjoni oħra, il-pseudopassiv. Din tinvolvi sentenza **attiva**, mibdula xi ftit biex tiġi tixbah il-kostruzzjoni passiva bis-saħħa ta' mekkanizmu lingwistiku msejjah **it-topikalizzazzjoni**. Qabel sentenza li l-binja tagħha ahna lkoll midhla tagħha, eż. *It-tabib, il-familja afdatu bil-każ mal-verżjoni 'mgebbda' It-tabib gie afdat bil-każ mill-familja*. Jiġifieri, jekk niehdu l-eżempju ta' hawn fuq u rridu nagħtu importanza lill-oġġett tal-azzjoni, nistgħu faċilment nużaw it-topikalizzazzjoni:

Il-lista, l-Istat Membru ressaqha fl-2004.

Iżda meta fis-sentenza m'hemmx il-*by phrase*, dak li għedna dwar li l-Malti jippreferi l-forma grammatikali attiva, ma japplikax.

Kien ippubblikat u gie ppubblikat mhumiex xorta

Jigri li fin-nuqqas tal-*by-phrase*, it-traduzzjoni attiva tal-passiv ma ssirx u l-użu tal-passiv huwa inevitabbli. Iżda teżisti d-differenza bejn il-**passiv morfologiku**, l-iktar bil-hames, is-sitt u s-seba' forma tal-verb — nghidu aħna, **Il-fajl tqiegħed** (VI) **fuq il-mejda u tressaq** (V) **għad-diskussjoni wara li nqara** (VII) — u dak **sintattiku** — bl-użu tal-**partiċipju passiv** flimkien ma' wiehed minn dawn il-verbi: *kien*, *gie jew safa*.

Jista' jkun li hafna drabi dawn nużawhom bla ma nagħzlu bejniethom, imma fil-fatt ifissru differenti. Il-passiv b'*kien* (il-passiv sintattiku) għandu tifsira **statika**, waqt li l-passiv biż-żewġ verbi l-oħra (*gie jew safa*) għandu tifsira **dinamika**. Altru tgħid:

Fir-raħal, it-tabib kien afdat hafna

u altru tirrimarka:

F'din il-kriżi familjari, it-tabib gie afdat bil-każ.

Tal-ewwel qed tiddeskrivi sitwazzjoni statika li ttul, waqt li t-tieni wahda qed tirreferi għal każ partikolari. Fil-passiv morfologiku din id-distinzjoni ma sseħħx.

“**Il-kwistjoni kienet diskussa hafna**”:
tifsira statika + sitwazzjoni statika li ttul
imma


“**Il-kwistjoni giet diskussa hafna drabi**”:
tifsira dinamika + każ(ijiet) partikolari

*Ħajr lill-Prof. Albert Borg, li kien tratta din il-kwistjoni fix-xogħol tiegħu **Ilsienna** (1988), u li kkonsultajt hafna miegħu biex nikteb dan l-artiklu.*



Bil-Kelma t-Tajba

Manwel Mifsud



MISTOQSIJA:

Għaliex daqqa nsib miktub **tiela'** u daqqa **tielgha**, daqqa **mxeбba'** u daqqa **mxeбbgha'**? Jaqaw dawn varjanti u tikteb liema wahda trid?

TWEGIBA:

Assolutament le. Jeżistu t-tnejn, jinstemgħu l-istess, imma ma tistax tużahom flok xulxin, għax tal-ewwel hija l-maskil u tat-tieni l-femminil.

SPJEGA:

Dawn iż-żewġ forom jigu ppronunzjati l-istess għaliex l-**gh** tilfet lehinha u illum ma tinstemmax. Għalhekk nistgħu nitfikklu fejn se nibdew inpoġġuha. Imma anke hawn nistgħu nieħdu mudell. Jekk nieħdu kelma oħra bl-istess forma imma li għandha konsonanti oħra (nghidu aħna **l**) minflok l-**gh**, malajr nindunaw fejn hu postha. Mela, minflok **tela'** (**T-L-Gh**), **xeba'** (**X-B-Gh**) halli nużaw **dahal** (**D-H-L**) u l-kliem bil-**Gh** nibnuh fuqu.

La nghidu:

Mark diehel (għax raġel) u **Anna diehla** (għax mara) niktbu:

Mark tiela' u Anna tielgha

U la nghidu:

Samwel imdahhal (mask.) u **Marija mdahhla** (fem.)

mela niktbu:

Samwel imxeбba' u Marija mxeбbgha

Mela fejn taqa' l-l niktbu minflokha l-**gh** (jew ').

Eż. oħra:

Il-bieb wiesa' u t-tieqa wiesgħa.

Il-qmis imteбbgha bil-linka u l-qalziet imteбba' biż-żift.



KELMA B'KELMA

It-terminologija

Retail/Wholesale

Reuben Seychell

Għal **retail** bil-Malti konna adottajna *bl-immnut* mit-Taljan. L-Ispanjoli jużaw l-istess idea ta' bejgħ fi kwantità żgħira. **Retail** tikkuntrasta ma' **wholesale** li għaliha fil-Malti adottajna *bl-ingrossa* għal bejgħ fi kwantitajiet kbar. Dan kien jagħmel sens meta l-hajja kienet ibbażata aktar fuq xiri u bejgħ ta' oġġetti tangibbli, aktar milli astratti u virtwali li joriginaw mis-settur tas-servizzi. Fl-aħħar 30 sena s-servizzi ħadu t-terminologija tas-settur tal-oġġetti u ttrasformaw is-sinifikat tiegħu (u f'xi każijiet, bħal fl-enerġija, reġgħu għaddewh lura lis-settur tal-oġġetti b'din it-tifsira mibdula).

Prinċipalment niltaqgħu mal-użu ta' **retail/wholesale** fi tliet oqsma:

- Merkanzija/oġġetti
- Swieq finanzjarji/servizzi/assicurazzjoni / telekomunikazzjoni
- Swieq tal-enerġija u komoditajiet

Retail/wholesale jokkorru ma' kliem bħal:

- market —investor —investment
- prices —pricing —investment fund
- fund —price index —exposure
- banking —store —customer

Bl-ingrossa u **bl-immnut** mhux biss saru remoti għall-kuntest tal-lum, imma huma wkoll kemxejn maqtugħin mill-prattiki tal-lingwa u r-rilevanza tas-sinifikat.

Dan il-fatt wassal biex f'Malta fis-settur finanzjarju bdew jużaw mhux professjonali għal **retail**, meħuda minn legiżlazzjoni Ewropea li tiddefinixxi *retail investor* bħala “any investor who is not a professional investor” u dan qabel ma l-istess direttiva tiddefinixxi x'inhu *professional investor*, li normalment jirreferik għall-Anness II tad-Direttiva 2004/39/KE tal-Parlament Ewropew u tal-Kunsill tal-21 ta' April

2004 dwar is-swieq fl-istrumenti finanzjarji: Official Journal L 145 , 30/04/2004 P. 0001 - 0044

Nahseb li kollha naqblu li “mhux professjonali” tista' twassal għal ekwivoku billi l-Malti ma jiddistingwix bejn *unprofessional* u *non-professional* bl-istess mod bħall-Ingliż. Dan id-dubju nistgħu nxejnuh billi għal *unprofessional* nużaw “improfessjonali” u għal *non-professional* nużaw “mhux professjonali” jew “nonprofessjonali”. Madankollu, anki jekk “mhux professjonali” taqдина f'dan il-każ (billi nevitaw it-traduzzjoni tat-terminu proprju *retail investor* u niddubbaw minn iehor *professional investor*), ma ssolvilniex il-problema li għandna fis-setturi l-oħra.

Meta wiehed janalizza **retail** u **wholesale** konċettwalment aktar milli l-prassi fl-Ingliż, isib li kull waħda tiddefinixxi relazzjoni bejn żewġ partijiet fuq livelli differenti (n.b. fil-grafika li ġejja qed jintuża l-Ingliż għaċ-ċarezza tal-kuntest qabel l-introduzzjoni tat-termini bil-Malti):

Wholesale

Supplier	Raw materials
Extractor	Raw materials
Producer/Manufacturer	Industry
Wholesaler	When seller is same as originator
Originator	Collator of funds/investments/policies



Retailer/Wholesaler/s

(Economic) Operator

Retail

Retailer	Operator who acts as a retailer, who sells goods, services and commodities to end users, i.e. consumers
----------	---



Consumer as the end user as defined by EU law

Economic Operator

Consumer

Dak li jiddistingwi **wholesale** minn **retail** mhuwiex ir-retailer li jinsab fiż-żewġ relazzjonijiet, imma l-idea ta' operatur (ekonomiku) u l-idea ta' konsumatur.

Din id-distinzjoni ma toħloq l-ebda dubju lejn xiex wieħed ikun qed jirreferi meta jadottaha. Hija distinzjoni ċara bħal dik bejn "bl-imnut" u "bl-ingrossa" imma terġa' hija wkoll rilevanti fit-tifsira u fl-użu fil-lingwa mitkellma llum (rilevanti għal żminijietna).

Għaldaqstant meta wieħed jara xi kliem li semmejt aktar kmieni li magħhom jokkorru **retail/wholesale** jiġu jidhru kif ġej, meta tuża bl-imnut jew bl-ingrossa u meta b'konsumatur jew operatur skont il-kuntest:

INGLIŻ	BL-IMNUT	BL-INGROSSA	KONSUMATURI	OPERATURI
-market	Suq bl-imnut	Suq bl-ingrossa	Suq tal-konsumaturi	Suq tal-operaturi
-investor	Investitur bl-imnut	Investitur bl-ingrossa	Investitur konsumatur	Investitur operatur
-investment	Investiment bl-imnut	Investiment bl-ingrossa	Investiment tal-konsumaturi	Investiment tal-operaturi
-prices	Prezzijiet tal-bejgħ bl-imnut	Prezzijiet tal-bejgħ bl-ingrossa	Prezzijiet għall-konsumaturi	Prezzijiet għall-operaturi
-pricing	Ipprezzar tal-bejgħ bl-imnut	Ipprezzar tal-bejgħ bl-ingrossa	Ipprezzar għall-konsumaturi	Ipprezzar għall-operaturi
-investment fund	Fond ta' investiment bl-imnut	Fond ta' investiment bl-ingrossa	Fond ta' investiment għall-konsumaturi	Fond ta' investiment għall-operaturi
-fund	Fond bl-imnut	Fond bl-ingrossa	Fond għall-konsumaturi	Fond għall-operaturi
-price index	Indiċi tal-prezzijiet bl-imnut	Indiċi tal-prezzijiet bl-ingrossa	Indiċi tal-prezzijiet għall-konsumaturi	Indiċi tal-prezzijiet għall-operaturi
-exposure	Skopertura tal-bejgħ bl-imnut	Skopertura tal-bejgħ bl-ingrossa	Skopertura għall-konsumaturi	Skopertura għall-operaturi
-banking	Ibbankjar bl-imnut	Ibbankjar bl-ingrossa	Ibbankjar tal-konsumaturi	Ibbankjar tal-operaturi
-store*	Ħanut bl-imnut	Ħanut bl-ingrossa	Ħanut bl-imnut*	Ħanut bl-ingrossa*
-shop**	Ħanut bl-imnut	Ħanut bl-ingrossa	Ħanut bl-imnut <i>jew</i> Ħanut għall-konsumaturi	Ħanut bl-ingrossa <i>jew</i> Ħanut għall-operaturi ekonomiċi
-customer	Klijent tal-bejgħ bl-imnut	Klijent tal-bejgħ bl-ingrossa	Klijent konsumatur	Klijent operatur
-retailer §	Bejjiegħ bl-imnut		Bejjiegħ bl-imnut <i>jew</i> bejjiegħ għall-konsumaturi §	
-wholesaler §		Bejjiegħ bl-ingrossa/grossista		Bejjiegħ bl-ingrossa <i>jew</i> bejjiegħ għall-operaturi

* "Store" huwa marbut ma' ekonomija lokali u huwa l-post minn fejn jinbiegħu **oġġetti** tanġibbli u fi kwantitajiet ta' unitajiet li faċilment u realment jistgħu jitqiesu bl-ingrossa u bl-imnut. Barra minn hekk, f'dan il-każ l-użu ta' "bl-ingrossa" u "bl-imnut" huwa wieħed attwali u komuni f'Malta. Għaldaqstant għandna nibqgħu nħaddnu dan l-użu.

** "Shop" ukoll huwa marbut ma' ekonomija lokali u huwa l-post minn fejn jinbiegħu **oġġetti** tanġibbli u fi kwantitajiet ta' unitajiet li faċilment u realment jistgħu jitqiesu bl-ingrossa u bl-imnut. Imma minnu jistgħu jinbiegħu **servizzi**, bħal qtugħ ix-xagħar, il-kożmetika, il-poloż tal-assigurazzjoni, it-telekomunikazzjoni, eċċ. Għalhekk, fil-każijiet ta' bejgħ ta' servizzi fil-livell ta' ekonomija lokali, "konsumaturi" u "operaturi" tkun aktar adattata milli "bl-imnut" u "bl-ingrossa".

§ L-istess hawnhekk. Fil-każ tal-ekonomija lokali fejn iseħħu tranżazzjonijiet kummerċjali ta' **oġġetti** u mhux servizzi, nibqgħu nużaw "bl-imnut" u "bl-ingrossa" għaliex hekk jintużaw fil-kuntest lokali u għaliex għandhom referenza reali. Min-naħa l-oħra, fejn qed nitkellmu fuq il-livell ta' ekonomija ġenerali u l-livell ta' ekonomija lokali tas-servizzi, nużaw "konsumatur" u "operaturi ekonomiċi".

Mil-lat ta' traduzzjoni naħseb li b'dan il-mod niggarrantixxu traduzzjoni aktar preċiża u xierqa, li tiżgura ċarezza legali fl-oqsma kollha li semmejt fil-bidu. Dawn it-termini bdew jintużaw b'dan il-mod fid-Dipartiment tal-Malti tad-Direttorat Ġenerali tat-Traduzzjoni tal-Kummissjoni Ewropea fl-2009.

Hajr lis-Sur Joseph Caruana tal-kontribut tiegħu.



Is-sustanzi kimiċi x'se nagħmlu dwarhom?

Jeantide Naudi

Žgur mhux forsi li wħud minna ltaqjna ma' għadd ta' dokumenti fejn kellna nħabbtu wiċċna mal-ismijiet tas-sustanzi kimiċi. F'dawn id-dokumenti d-dilemma dejjem tkun l-istess - inħalluhom bl-Ingliż jew naqilbuhom għall-Malti?

Id-dilemma tkun akbar meta d-dokument ikun jinkludi xi tabella b'lista twila ta' dawn is-sustanzi kimiċi. Hawnhekk it-taħbil il-moħħ jizdied speċjalment meta niltaqgħu mhux biss ma' sempliċi element mit-tabella perjodika bħal, ngħidu aħna, il-kubrit jew iż-żingu, iżda niltaqgħu wkoll ma' komposti organiċi kkumplikati b'ħafna numri, prefissi u suffissi.

X'se nagħmlu f'dawn is-sitwazzjonijiet?

Se nitraduċu kollox jew se nħallu wħud bl-Ingliż u oħrajn bil-Malti? F'dan il-każ il-passat žgur li mhuwiex garanzija għall-futur għaliex f'pubblikazzjonijiet preċedenti nsibu ftit minn kollox.

Žviluppi reċenti

Dan l-aħħar kellna għadd ta' dokumenti ta' dan it-tip fejn kellna nitraduċu legiżlazzjoni li kienet qed tiġi emendata u fejn fid-dokument preċedenti kien hemm din is-sitwazzjoni preċiża, jiġifieri Anness b'lista ta' sustanzi kimiċi fejn uħud kienu bil-Malti u oħrajn bl-Ingliż.

Tkellimna mal-kollegi tagħna tal-Kunsill fi Brussell u permezz ta' kuntatt mal-ġuristi lingwisti tagħhom ipprovdewlna tweġiba dwar kif għandna naħdmu f'dawn il-każijiet. It-tweġiba kienet din li ġejja:

«Mil-lum 'il quddiem, fir-rigward ta' termini kimiċi, it-taqsimiet traduttivi MT tal-istituzzjonijiet jadottaw l-ismijiet tal-kimiċi fuq mudell intern stabbilit skont it-traduzzjonijiet ekwivalenti fil-IATE tal-lingwa Taljana u dik Franciża. Anke jekk xi dipartiment tal-Gvern MT ikun qiegħed juża xi varjazzjoni morfologika ta' xi terminu kimiku partikolari, jiġifieri t-terminu ma jkunx morfologikament eżattament simili għall-mudell MT intern stabbilit mill-istituzzjoni konċernata fl-istrument legiżlattiv partikolari tal-UE, l-ekwivalenza terminologika m'għandhiex tiġi miċħuda. Naħsbu li kulhadd jista' jimxi fuq din il-presunzjoni.»

Permezz ta' din il-komunikazzjoni mal-Kunsill skoprejna wkoll li fil-fatt fil-Kunsill is-sistema li tintuża għat-traduzzjoni tas-sustanzi kimiċi hija simili ħafna għal dik li nużaw aħna, fil-Kummissjoni, u bħalissa għaddejja hidma sabiex narmonizzaw il-linji gwida interni tagħna ma' daww tagħhom u flimkien mal-istituzzjonijiet l-oħra noħolqu linji gwida komuni għal dan il-ghan. Fil-biċċa l-kbira, aħna u l-Kunsill nimxu skont il-verżjoni bit-Taljan u mbagħad naddattawha għall-Malti skont il-proċessi lingwistiċi tipiċi li jseħħu f'dawn il-każijiet.

Imma sadanittant l-ismijiet kimiċi kif se nitraduċuhom?

Sakemm jiġu ffinalizzati dawn il-linji gwida interistituzzjonali se nagħti xi ftit eżempji tas-sistema li nistgħu nsewgu meta niltaqgħu ma' dawn it-termini. Hawnhekk nixtieq irrodd hajr lit-tradutturi li qabli kienu diġà wettqu hidma simili li permezz tagħha stajt nislet u niżviluppa din is-sistema għat-traduzzjoni tal-elementi kimiċi li la hija eżawrjenti u lanqas ma hija finali.

L-elementi tat-tabella perjodika

Il-biċċa l-kbira ta' dawn l-elementi diġà nsibuhom fil-IATE kif ukoll f' Aquilina, li jkopri għadd kbir minnhom. Għalhekk, dawn m' għandhomx ikunu problematiċi wisq, eż. merkurju, fosfru, nitroġenu, eċċ. Hawnhekk nahtaf l-okkażjoni biex inhegġgikom tużaw il-IATE waqt xogħolkom għax f' dawn l-aħħar xhur sar ħafna xogħol u l-għadd ta' termini żdied b' mod sostanzjali.

Il-komposti kimiċi

Dawn jistgħu jkunu ta' żewġ tipi: organiċi jew inorganiċi.

• Il-komposti organiċi

L-alkani: dawn huma familja ta' idrokarburi saturati (*saturated hydrocarbons*) u għandhom isem speċifiku, eżempju CH₄ huwa *methane*, bil-Malti metan, C₂H₆ *ethane* = etan, C₆H₁₄ *hexane* = eżan. It-traduzzjoni ta' dawn hija sempliċi għaliex il-prefiss jissimbolizza l-għadd ta' atomi tal-karbonju fil-katina ta' molekuli, eżempju 'hex-' = 'eż-' (sitt atomi tal-karbonju) u s-suffiss huwa dejjem '-ane' = '-an' minn *alkane* = alkan.

Għalhekk:

octane = ottan

decane = dekan

F'każ ta' diffikultà fittex il-prefiss f' Aquilina u s-suffiss '-ane' huwa dejjem '-an'.

Iċ-ċikloalkani: dawn huma alkani f' forma ta' ċirku u għalhekk ikollhom il-prefiss '*cyclo-*' = 'ċiklo-'.

Eżempju: *cycloheptane* = ċikloettan

L-alkani bil-friegħi: Dawn ġeneralment ikunu jinkludu għadd ta' friegħi u għalhekk jinkludu numri separati b' virgola biex jindikaw il-pożizzjoni tal-friegħi u prefiss li jindika l-għadd ta' friegħi: 'di-', 'tri-', 'tetra-', eċċ.

Eżempju: *3-ethyl-4-methylhexane* = 3-etil-4-metileżan (kif wieħed jista' josserva, il-prefissi kemm jingħataw sura ortografika Maltija).

☞ Hawnhekk importanti li nżommu s-sekwenza eżatt kif inhi fl-Ingliż.

L-alkeni u l-alkini: hawnhekk is-suffiss se jkun '-ene' li bil-Malti niktbuha '-en', jew '-yne' li bil-Malti ssir '-in'.

Il-gruppi funzjonali fil-komposti organiċi jistgħu jkunu varji. L-alkani, l-alkeni u l-alkini kienu l-gruppi tal-alkili iżda jista' jkollna wkoll fost l-oħrajn:

- L-alogeni (*halogens*) fejn fl-istruttura nsibu mdaħħal il-prefiss 'fluworo-', 'kloro-', 'jodo-', 'bromo-', eċċ. skont l-alogen involut.
- L-alkoħols fejn fl-istruttura nsibu s-suffiss '-ol'.
- L-ammini (*amines*), hawnhekk is-suffiss ikun '-ammin'.
- L-aldeidi (*aldehydes*) bis-suffiss '-al'.
- L-ammidi (*amides*) bis-suffiss '-ammid'.

Għalhekk ladarba nidraw nagħrfu dawn is-suffissi u l-prefissi fl-istruttura sħiħa ta' kompost organiku, it-traduzzjoni tagħhom ssir aktar sempliċi u sistematika.

Eżempju:

EN: *4-bromo-2-(4-chlorophenyl)-1-(ethoxymethyl)-5-(trifluoromethyl)-1H-pyrrole-3-carbonitrile*

MT: *4-bromo-2-(4-klorofenil)-1-(etossimetil)-5-(trifluworometil)-1H-pirrol-3-karbonitril*

• Il-komposti inorganiċi

Il-joni (ions): Dawk pożittivi ġejjin minn metall, eż. jonu tas-sodju Na⁺, tal-ammonju NH₄⁺ jew tal-merkurju Hg₂²⁺ u dawk negattivi minn nonmetall eż. jonu tal-idrid H⁻, tal-ossidu O₂⁻ jew tas-sulfid S₂⁻.

✋ Il-komposti joniċi ma jimxux skont il-mudell Inġliż iżda jsegwu dak Taljan jew Franċiż. Għalhekk għal *ammonium sulfate* niktbu sulfat tal-ammonju, u mhux ammonju tas-sulfat.

Il-komposti kovalenti: nużaw l-istess regola.

Eż. *nitrogen fluoride* – fluworid tan-nitroġenu, u mhux nitroġenu tal-fluworid.

Xi eżempji oħra ta' termini li jistgħu jkunu problematiċi waqt it-traduzzjoni:

bromide = bromur, filwaqt li *bromate* = bromat

chloride = klorur, filwaqt li *chlorate* = klorat

fluoride = fluworur

halide = alid

sulphide = sulfid

sulphate = sulfat

F'każ ta' diffikultà nikkonsultaw il-IATE u nsegwu l-mudell Taljan li spiss ikun utli hafna sabiex nitraduċu dawn it-termini.

Nota editorjali: *Bi pjaċir inħabbru li, b'segwitu għall-kollaborazzjoni u l-ħidma li qed titwettaq f'dan il-qasam mal-kollegi tagħna tal-Kunsill fi Brussell, fil-ħarġa li jmiss se jkollna artiklu ieħor, din id-darba min-naħa tagħhom, li jitkellem aktar dwar dan is-sugġett kif ukoll joffri annessi utli għat-traduzzjoni ta' dawn it-termini kimiċi.*



Il-Lvant tal-Mediterran jew il-Mediterran tal-Lvant? (spunt għad-diskussjoni)

Antoine Cassar

Xi minn daqqiet, fil-qari kif ukoll fil-kitba, l-użu tal-prepożizzjoni **fi** + **ta'** flimkien mad-direzzjonijiet kardinali jinftiehem biss permezz ta' kuntest magħruf. Jekk inqabblu ż-żewġ eżempji li ġejjin, nintebħu mill-ewwel li l-istess struttura grammatikali tintuża għal żewġ tipi ta' relazzjoni differenti:

(a) “Ragusa tinsab fin-Nofsinhar ta' Sqallija”

(b) “Malta tinsab fin-Nofsinhar ta' Sqallija”

Fil-każ ta' dawn iż-żewġ sentenzi, ftit li xejn hemm lok għat-taħwid, għaliex il-kuxjenza ġeografika tal-qarrej Malti tgħinu jiddistingwi – b'mod inkonxju, m'hemmx xi ngħidu – bejn ir-relazzjoni spazjali 'gerarkika' (post li jinsab f'medda ta' art ikbar) u bejn ir-relazzjoni ta' direzzjoni fl-ispazju (post li jinsab f'ċertu bogħod minn ieħor). Sa hawn il-problemi għadhom ma tqajmux, iżda meta niġu biex nirreferu għal imkejjen inqas magħrufin – kif isir ta' sikwit f'ċerti testi tradotti fi hdan id-DĠT, li jiddeskrivu jew jiddelimitaw żoni ġeografiċi għal finijiet ta' amministrazzjoni, ippjanar tat-trasport, tiftix ta' riżorsi u l-bqija – tali kuxjenza ġeografika x'aktarx li ma taqdinie, u jkollna diffikultajiet kbar biex ninterpretaw jekk il-post imsemmi jinsabx f'post ikbar, jew jekk ikollniex insibuh bil-warda tal-irjieħ. Nieħdu żewġ sentenzi oħra:

(c) “Vallecas tinsab fil-Lvant ta' Madrid”

(d) “Alcalá de Henares tinsab fil-Lvant ta' Madrid”

Mingħajr l-għajnuna ta' mapep, kif jista' wieħed ikun jaf liema mill-imkejjen imsemmija jinsab f'Madrid u jiffirma parti minnha, u liema wieħed jinsab *barra* minnha?

F'każ bħal dan, possibbiltà minnhom tkun l-użu tal-prepożizzjoni *go / ġewwa* (“Vallecas tinsab *gol-Lvant ta' Madrid*”), bħallikieku l-medda ta' art ikbar kienet speċi ta' kaxxa magħluqa, bil-fruntieri delimitati sew. B'dan il-mod inkunu qed insewgu użu li minn ftit tas-snin 'l hawn kulma jmur qed jinstema' aktar, inkluż fil-mezzi ta' komunikazzjoni, fejn il-prepożizzjoni *fi* toħdilha postha *go/ġewwa*, eż. “ninsabu *ġewwa* Madrid”, “Kastilja tinsab *ġewwa* l-Belt”. M'hemmx xi ngħidu, mhux talli mhix meħtieġa din is-sostituzzjoni tal-prepożizzjoni – sikwit meqjus bħala abbuż –, talli spiss m'hi meħtieġa l-ebda prepożizzjoni, u wieħed jista' jgħid mingħajr tlaqliq “ninsabu Madrid”, “Kastilja tinsab il-Belt”. Madankollu, fil-każ tar-relazzjoni ġeografika ta' appartenenza u l-eżempju ta' Vallecas, it-twessigh tal-medda semantika tal-prepożizzjoni *ġewwa* biex ma tirreferix biss għal postijiet jew oġġetti li jagħluq/jingħalqu, jaf

jiswielna biex naħarbu l-ambigwià msemija. Minkejja l-abbuż grammatikali li ġej minnu tali użu, is-sentenza “Ragusa tinsab g̃on-Nofsinhar ta’ Sqallija” m’għandhiex għalfejn ma ddoqqx, u l-idea ta’ ċertu għeluq li l-prepożizzjoni *g̃ewwa* tħaddan fiha tiċċara l-interpretazzjoni.

Soluzzjoni eżistenti oħra hija li tinqaleb ftit is-sintassi, b’mod li ssir distinzjoni bejn l-ordni [post + riħ] għal-lokalizzazzjoni ta’ post ġo medda ikbar, u bejn l-ordni [riħ + post] għad-direzzjoni spazjali. Skont din id-distinzjoni, is-sentenzi (a) u (ċ) ta’ hawn fuq isiru “Ragusa tinsab fi Sqallija tan-Nofsinhar”, “Vallecas tinsab f’Madrid tal-Lvant”. Dan però johloqilna problema oħra – il-bżonn li niddistingwu bejn żoni definiti u stabbiliti (eż. *The North Atlantic Sea*, distinta mis-*South Atlantic Sea* skont ftehimiet u konvenzjonijiet internazzjonali) u bejn meded li jiġu indikati f’kazijiet partikulari u s-soltu mingħajr delimitazzjoni miftiehma, bhala parti ‘ġenerali’ ta’ żoni definiti (eż. *The North-Eastern Atlantic*). Mingħajr ma nidhlu fl-interpretazzjonijiet possibbli tal-‘Atlantiku ta’ Fuq’ u l-‘Atlantiku t’Isfel’, ta’ għajjnuna biss b’referenza għal żewġ direzzjonijiet kardinali, l-intuwizzjoni tgħidilna li l-meded tal-*Atlantiku tat-Tramuntana* u tat-*Tramuntana tal-Atlantiku* mhux bilfors jikkoinċidu: filwaqt li tal-ewwel hija ddelimitata b’mod ufficjali, u għaldaqstant hija kuncett aktar politiku milli strettament ġeografiku, tat-tieni tirreferi għal medda hafna aktar vaga, li tibda u tispicċa fejn jogħġob lill-kelliem jew lill-qarrej. Jekk dan huwa minnu, terġa’ tidhol l-ambigwià fl-interpretazzjoni tas-sentenza “Ragusa tinsab fi Sqallija tan-Nofsinhar”: bi *Sqallija tan-Nofsinhar* qegħdin nirreferu għal zona politika u amministrattiva, jew semplicement għal direzzjoni approssimattiva minn punt ċentrali (u mhux identifikat) ta’ Sqallija?

Għalkemm forsi ftit sfurzata minkejja l-logika tagħha, soluzzjoni oħra x’aktarx tkun li nżommu d-distinzjoni sintattika [fi (post) ta’ (riħ)] / [fi (riħ) ta’ (post)] rispettivament għaž-żoni delimitati u stabbiliti [fl-Atlantiku tat-Tramuntana] u għall-meded mhux delimitati ta’

żoni li jibqgħu vagi [fit-Tramuntana tal-Atlantiku]. Imbagħad, għar-relazzjoni spazjali bejn żewġ punti – jiġifieri d-direzzjoni minn punt għal iehor – tibqa’ tintuża l-prepożizzjoni **fi**, iżda flimkien mal-prepożizzjoni **minn** flok **ta’**:

“Malta tinsab fin-Nofsinhar **minn** Sqallija”

Jekk tqabbel din is-sentenza pereżempju ma’ “Malta tinsab l’isfel **minn** Sqallija” tinduna li l-principju huwa eżattament l-istess. Xi eżempji oħra:

“Alcalá de Henares tinsab fil-Lvant **minn** Madrid”

“L-arċipelagu tal-Azores jinsab xi 3,900 kilometru fil-Lvant **mix**-xatt tal-Amerika ta’ Fuq, u madwar 1,500 kilometru fil-Punent **mix**-xatt tan-Nofsinhar tal-Portugall.”

F’dawn l-eżempji, l-idea ta’ direzzjoni u ta’ punt ta’ tluq tohrog aktar ċara. Minkejja l-logika wara dan l-użu possibbli, f’għajnejn u f’widnet il-qarrej ċertament issib reżistenza qawwija, għax is-saħħa tad-drawwa titlob mod iehor. Tgħid għad naqbd u art, jew inkunu tliġna l-boxxla?



Disinn ta’ Stephanie Bugeja

MILL-GĦATBA 'L BARRA

Aspetti oħra

Harsa lejn il-lingwa Maltija – *L-International Programme in Maltese Linguistics (2010)*
Michael Apweiler

F'Marzu li għadda nżilt Malta għal ġimgħa u nofs qabel il-Għid biex nieħu sehem fl-*International Programme in Maltese Linguistics*, seminar fuq bosta aspetti diversi tal-ilsien Malti, organizzat minn Dr Sandra Vella — Senior Lecturer fil-Fonetika u l-Fonoloġija — fil-bini tal-Università l-Qadima, Triq San Pawl, il-Belt.

Din kienet it-tieni darba li ġie organizzat dan il-programm internazzjonali, wara li s-sena l-oħra kienet ġiet organizzata s-*Summer School in Maltese Linguistics*. Hija okkażjoni fejn il-parteciċipanti jingħataw l-opportunità jiffamiljarizzaw ruħhom ma' lsienna, kemm fis-sens akkademiku kif ukoll f'dak soċjali.

Kien programm mimli: taħditiet bħal *The phonetics and phonology of Maltese, Maltese prosody, Word formation, The Arabic element in Maltese, Computer technologies and Maltese, Xi żviluppi lingwistiċi fil-Letteratura Maltija* u bosta oħrajn. Il-kelliema, biex insemmi biss ftit, kienu Albert Borg, Joe Brincat, Manwel Mifsud u Adrian Grima.

Interessanti wkoll kienet il-prezentazzjoni dwar il-Lingwaġġ tas-Sinjali bil-Malti, li jiena ma kontx naf li jeżisti (kont dejjem naħseb li l-lingwaġġ tas-sinjali huwa lingwaġġ universali li tista' tużah kullimkien!).

Il-parteciċipanti ġew minn pajjiżi differenti (il-Pajjiżi l-Baxxi, Franza, l-Ingilterra, il-Ġermanja, l-Istati Uniti u l-Kanada) u ma kinux kollha speċjalisti tal-lingwistika xjentifika — imma kollha kellhom interess kbir fl-ilsien Malti, fl-istorja tiegħu u fil-kultura Maltija.

Barra l-programm fil-klassi kellna wkoll l-opportunità li nattendu għal avvenimenti kulturali bħall-purċissjoni tal-Ġimgħa l-Kbira,

teatru tat-triq fl-Imdina dwar it-tbatija ta' Ġesù, u żjara f'Għawdex (il-Ġgantija u l-Mithna ta' Kola, it-tnejn ix-Xagħra).

Iktar informazzjoni dwar dan il-programm tista' ssibu fis-sit elettroniku tal-Università ta' Malta ([International Programme 2010](#)).



Analizi ta' testi tradotti

Vanessa Borg



Il-Ġimgħa 23 ta' April, is-Sur George Farrugia, Vici President tal-Akkademja tal-Malti u membru tal-Kunsill Nazzjonali tal-Ilsien Malti, kien mistieden mid-Dipartiment tal-Malti fid-DGT tal-Kummissjoni Ewropea biex fil-kapaċità personali tiegħu jagħti kors ta' ġurnata bl-isem “Analizi lingwistika ta' testi ppubblikati bil-Malti f'*Il-Ġurnal Uffiċjali*”. L-għan ewlieni ta' dan il-kors kien li janalizza b'mod kostruttiv xogħol it-tradutturi Maltin li jaħdmu mal-Kummissjoni Ewropea. L-analizi lingwistika li għamel is-Sur Farrugia kienet tiffoka fuq erba' punti ewlenin: is-sintassi, l-espressjoni, il-grammatika, u l-ortografija tat-testi tradotti għall-Malti.

Fl-introduzzjoni s-Sur Farrugia fakkarna fil-qosor dwar xi prinċipji ewlenin li t-traduttur għandu dejjem iżomm f'moħħu waqt il-proċess tat-traduzzjoni. Huwa enfasizza li t-traduttur għandu dejjem jikkunsidra lill-qarrej ta' xogħlu u kemm jista' jkun għandu jevita li juża sentenzi

twal hafna li jistgħu jfixklu lill-qarrej milli jifhem il-ħsieb prinċipali tat-test. It-traduttur għandu wkoll, kemm jista' jkun, jagħzel kliem li jinftiehem mill-udjenza tiegħu u mhux juża kliem bombastiku, li ma jirriflettix is-sitwazzjoni lingwistika reali, biex jimpresjona. Barra minn hekk, it-traduzzjoni għandha tkun konsistenti u mexxejja tant li l-qarrej lanqas biss għandu jinduna li t-test ikun traduzzjoni.

B'rabta ma' dan, is-Sur Farrugia identifika għadd ta' siltiet minn dokumenti ppubblikati f'*Il-Ġurnal Uffiċjali* u, b'mod interattiv hafna, iddiskuta mat-tradutturi kif, bi ftiit aktar attenzjoni, jistgħu jtejbu ċerti partijiet ta' dawn is-siltiet. Ghalkemm it-traduttur għandu jibqa' kemm jista' jkun leali lejn it-test li jkollu quddiemu, dan ma jfissirx li biex iwassal l-istess messaggġ għandu jibqa' marbut mas-sintassi tat-test fil-lingwa oriġinali, li mhux bilfors tkun korretta fil-Malti. L-istess jgħodd għat-traduzzjoni ta' ċerti kelmiet jew frażijiet li ssirilhom traduzzjoni litterali meta minflokhom ikunu jistgħu jintużaw espressjonijiet b'Malti aktar mexxej u li jinftiehem aħjar.

Il-kors kompli b'diskussjoni dwar xi punti grammatikali u ortografici li għadhom joħolqu diffikultajiet, bħall-użu tal-forma femminili għall-plural, l-użu tal-verb awżiljarju u l-geminazzjoni tal-konsonanti fil-bidu tal-partiċipju passiv.

Is-Sur Farrugia ffoka t-tieni taqsima tal-kors fuq taħriġ prattiku fl-ortografija wara li ta ħarsa generali lejn id-*Deċiżjonijiet 1* tal-Kunsill tal-Malti b'attenzjoni partikolari għall-iktar punti importanti li jidher li għadhom ma ndrawx biżżejjed. Il-korrezzjoni kollettiva tat-taħriġ li qassam is-Sur Farrugia qanqlet diskussjoni haġja u interattiva fost dawk prezenti. Id-Dipartiment tal-Malti fid-DĠT tal-Kummissjoni jirringrazzja lis-Sur Farrugia tal-prezentazzjoni tassew interessanti tiegħu u jalla fil-futur ikollna korsijiet ohra bħal dawn biex il-kwalità ta' xogħolna tkompli titjieb.



L-iċken tnejn

Alessandro Mangion

Nhar it-Tlieta, l-1 ta' Ġunju, id-DĠT organizza taħdita dwar il-Malti u l-Irlandiż, bit-tema *The charms of two new EU languages – and what “EU-status” gives them in return*. Il-kelliema tal-forum, li sar fil-binja Jean Monnet tal-Kummissjoni Ewropea fil-Belt tal-Lussemburgu, kienu l-Prof. Antoinette Camilleri-Grima dwar il-Malti u s-Sur Seán Ó Riain dwar l-Irlandiż.

L-Irlandiż huwa l-ilsien nazzjonali u l-ewwel ilsien uffiċjali tar-Repubblika tal-Irlanda, filwaqt li l-Ingliż huwa t-tieni lsien uffiċjali. Fil-provinċja tal-Irlanda ta' Fuq fir-Renju Unit, l-Irlandiż huwa lsien minoritarju b'għarfien uffiċjali.

Il-Malti sar ilsien uffiċjali tal-UE mas-šhubija ta' Malta fl-1 ta' Mejju tal-2004, filwaqt li l-Irlandiż kiseb dan l-istejtus fl-1 ta' Jannar tal-2007. Minhabba diffikultajiet biex jinstabu biżżejjed tradutturi, għalissa hija biss firxa limitata ta' dokumenti tal-UE li tinqaleb għall-Irlandiż. Din id-deroga għandha tigi rriveduta aktar tard din is-sena u tista' tiġġedded. Il-Malti kien igawdi minn deroga simili sa tmiem April tal-2007.

Iż-żewġ kelliema pprovdew tagħrif dwar il-karatteristiċi bażiċi, l-istejtus uffiċjali, l-użu, kif ukoll l-origini u l-iżvilupp storiku tal-Malti u l-Irlandiż. Tkellmu wkoll dwar ir-realtajiet bilingwi li jeżistu fiż-żewġ gzejjer u dwar l-istejtus uffiċjali tal-ilsna nazzjonali tagħhom fl-UE.

Fost affarijiet ohrajn, il-Prof. Camilleri-Grima qajmet il-punt li fis-snin disgħin kien hemm min esprima l-biża' li l-Maltin kienu qed iwarrbu l-Malti u jużaw aktar l-Ingliż, fil-kuntest tal-fatt li għadd ikbar ta' familji kienu qed jużaw l-Ingliż bħala l-lingwa tal-komunikazzjoni fid-dar. L-istatistika turi li hija biss minoranza ta' madwar 2% li tuża l-Ingliż għal dan l-iskop. Hija rrimarkat li wieħed mill-effetti tal-fatt li l-Malti sar ilsien uffiċjali tal-UE seta' kien li ma halliex li din ix-xejra tkompli tiżviluppa, billi ta lill-

ilsien nazzjonali stejtu u rilevanza internazzjonali li sa dak il-punt ma kellux. Barra minn hekk, fil-konkret, dan l-iżvilupp fisser li nfethu, għal min jaf iħaddem il-Malti tajjeb bhala lsien matern, gzuz ta' opportunitajiet ta' xogħol, kemm f'Malta kif ukoll fl-istituzzjonijiet tal-UE. Is-suq limitat tal-Malti nfetaħ sostanzjalment.

Il-Prof. Camilleri-Grima qalet li l-ksib tal-istejtu ta' lsien uffiċjali tal-UE wassal biex thaffef il-pass biex f'Malta jsiru żviluppi importanti għall-Malti. Hekk, ngħidu aħna, fl-2004 ngħadda l-ewwel Att dwar l-Ilsien Malti, li stabbilixxa l-Kunsill Nazzjonali tal-Ilsien Malti. Sena qabel, il-Fakultà tal-Arti tal-Università ta' Malta varat l-ewwel Masters fit-Traduzzjoni u l-Interpretazzjoni, u eventwalment holqot Dipartiment għall-Istudji dwar it-Traduzzjoni u l-Interpretazzjoni. Minn mindu Malta daħlet fl-UE, anki l-għadd ta' studenti li jistudjaw il-Malti fil-livell universitarju żdied qatigħ (250 sentejn ilu, 297 is-sena l-oħra, 358 dis-sena).

Orìgini Semitika	Orìgini Rumanza
għotja	donazzjoni
sliem	paċi
wisgħa	spazju
lehen	vuċi
ilsien	lingwa
taħdita	preżentazzjoni

Fenomeni interessanti li jirriżulta mill-fatt li l-Malti xorob kemm mill-għajn Semitika kif ukoll minn dik Rumanza huwa l-eżistenza ta' diversi sinonimi, waħda Semitika u l-oħra Rumanza. Dan ma jfissirx li, biż-żmien, ma żviluppawx differenzi żgħar fil-konnotazzjonijiet tal-kelmiet u f'kif jintużaw f'kontesti partikulari. (Antoinette Camilleri-Grima)

	Aquilina	Maltilex
Arabic	33%	41%
Sicilian	4%	
Italian	48%	54%
English	6%	4%
Other/unknown	9%	1%

Statistika murija waqt it-taħdita, imsejsa fuq żewġ bażijiet differenti tad-dejta (id-dizzjunarju ta' Aquilina u l-lessiku tal-komputazzjoni Maltilex), dwar in-nisel tal-unitajiet minimali fil-vokabularju tal-Malti. Iċ-ċifri huma fl-istess ilma. Il-Maltilex ma jifridx bejn in-nisel Sqalli u dak Taljan. (Antoinette Camilleri-Grima)

Fost l-aspetti li ffoka fuqhom is-Sur Ó Riain, kien hemm dak li meta l-Irlanda ssieħbet f'dik li kienet il-Komunità Ekonomika Ewropea fl-1973, il-Gvern tal-pajjiż ma kienx talab li l-Irlandiż isir wiehed mill-ilsna uffiċjali. Fil-fatt, dak iż-żmien l-Irlandiż ingħata biss l-istejtu ta' Lsien tat-Trattati. Matul is-snin, hekk kif il-gvernijiet Irlandiżi bdew jagħfsu aktar fuq it-tixrid tal-għarfien tal-Irlandiż, bdiet issir aktar ironika l-biċċa li l-ixprunar li kien qed isir fuq il-front domestiku ma kienx qed isir ukoll fil-livell Ewropew. Id-dikjarazzjoni tal-Malti, l-ilsien nazzjonali tal-iċken Stat Membru, bhala lsien uffiċjali tal-UE sewa ta' għid għall-kampanja favur li anki l-Irlandiż jingħata dan l-istejtu, għax żiedet il-pressjoni fuq l-awtoritajiet Irlandiżi biex jieħdu azzjoni konkreta f'dak is-sens.



TISLIBA KRIPTIKA 3



© Antoine Cassar 2010.

Fit-tisliba kriptika, aktar milli jaghtu sinonimi jew definizzjonijiet tal-kelma mfittxa, il-mistoqsijiet jaghtu hjiel ta' kif ghandek tibni l-kelma, spiss permezz ta' anagrammi. Regoli ċari ma hemmx, iżda ladarba tkun qbadt il-łoġika partikulari tal-mistoqsijiet, tidraha malajr.

F'din il-harga, ir-risposti kollha huma ismijiet ta' kontinenti, gzejjer, reġjuni, bliet jew irhula, Maltin jew barranin. Niehdu bhala eżempju l-mistoqsija 21 mimdudin:

21 Magda, fis-sakra (10)

Jekk 'inhawdu' f'it l-ittri tal-kliem 'Magda' u 'sakra', naslu ghat-toponimu *Madagaskar*.

Hudu pjaċir. Bhas-soltu, għal raġunijiet prattiċi, l-ghajn (gh) u l-ic jiehdu żewġ kaxex.

MIMDUDIN


- 1 Harget mill-kaverna kollha ghadab, u b'ċerta swidija (8, 7)
- 7 Dir-raghwa donnha tal-kina, jew kwazi (9)
- 8 Žid f'it rimi u ssib hafna kotba (7)
- 9 Fil-Paċifiku, gzejjer kollhom likur? (5)
- 10 Fejn Tommaso tilef nofs ommu (5)
- 12 Għadajjar fin-Niġerja? (5)
- 13 U l-arja? Tas-swat (9)
- 15 Helu tamal kieku dal-pajjiż, jekk jirrangawh f'it (5)
- 16 Rikeb il-karru u spiċċa taht l-ilma (10)
- 18 Xmara fejn jinhabbu r-Russi u ċ-Ċinizi? (4)
- 21 Magda, fis-sakra (10)
- 22 Dik in-naha tal-ghalqa, hemm dahla (4)
- 24 Bwieb is-sema donnhom żammew (8)
- 25 Il-vjaġġ twil ta' Katia, jew ta' Kavafis (5)

WEQFIN

1 Mitlufa fil-magna, tilfet musmar (4)

- 2 Fejn Noé nqabad fin-nassa? Mhux eżatt (8)
- 3 Farka immensa, fin-nofs (6)
- 4 Saq lejn Ħal-Lija u qasam il-fliegu (8)
- 5 Fejn torqod il-paċi (3, 2, 6)
- 6 Nista' niffanga f'it? (10)
- 10 Babbu qam, u sab ruhu wara l-mina (6)
- 11 Kwazi farfett, tgħix fuq bastiment (7)
- 14 Sultan tal-karti, fuq jott (5)
- 17 Gala ta' vera, mal-Atlantiku (7)
- 18 Waqa' l-ass? Iva, iva! (6)
- 19 Fejn iltaqghu Ugo u Dana, ma' qadd l-Afrika (6)
- 20 'Thobbnj?' saqsiet l-Amerikana bit-Taljan... (5)
- 23 Fil-Punent tal-Indja, il-foga bdiet tonqos (3)

Soluzzjoni Tisliba Kriptika 2



Din il-pubblikazzjoni hija disponibbli wkoll f'dan l-indirizz

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin, iktbilna hawn: l-acc̃ent@ec.europa.eu

Koedituri: Antoine Cassar,
Alessandro Mangion, Louise Vella
Ikkontribwew ukoll: Stephanie Bugeja,
Rowena Schranz, Alan Xuereb, Alan Delia
Impaġnar: Chris Galea

Ĉahda

Il-Kummissjoni Ewropea, u kwalunkwe persuna li taġixxi fisimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhuwiex pubblikazzjoni uffċjali, u la l-Kummissjoni, u lanqas is-servizzi tagħha, ma huma marbutin b'xi mod jew ieħor mill-kontenut tiegħu.